

പതിനഞ്ചാം കേരള നിയമസഭ
മൂന്നാം സമ്മേളനം
ബഹു സ്പീക്കറുടെ റൂളിംഗ്
27-10-2021

(16) ചട്ടങ്ങൾ സഭയുടെ മേശപ്പുറത്ത് വയ്ക്കുന്നതിലെ കാലതാമസം

2021 ഒക്ടോബർ 27-ാം തീയതി റിപ്പോർട്ട് സമർപ്പണത്തിനുശേഷം, 2020-ലെ കേരള പോലീസ് ചട്ടങ്ങൾക്ക് (SRO നം. 275/2020) ഭേദഗതി വരുത്തിക്കൊണ്ട് 2020 മേയ് 25-ാം തീയതി വിജ്ഞാപനം ചെയ്ത ഭേദഗതി ചട്ടങ്ങൾ (SRO നം. 345/2020) നാളിതുവരെ സഭയുടെ മേശപ്പുറത്തുവയ്ക്കാതിരിക്കുകയും മൂലചട്ടങ്ങൾക്ക് ഭേദഗതി നിർദ്ദേശിച്ചുകൊണ്ട് അംഗങ്ങൾ നൽകിയിരുന്ന നോട്ടീസിന്മേൽ സഭയിൽ നടന്ന ചർച്ചാവേളകളിൽപ്പോലും മൂലചട്ടങ്ങൾക്ക് സർക്കാർ ഭേദഗതി വരുത്തിയ കാര്യം പരാമർശിക്കാതിരിക്കുകയും ചെയ്ത് ചട്ടലഘനമാണെന്നും ഇക്കാര്യത്തിൽ റൂളിംഗ് നൽകണമെന്നും പ്രതിപക്ഷത്തെ ഒരംഗം ക്രമപ്രശ്നത്തിലൂടെ ആവശ്യപ്പെടുകയുണ്ടായി.

2011-ലെ കേരള പോലീസ് ആക്റ്റിനുകീഴിൽ പുറപ്പെടുവിക്കേണ്ട ചട്ടങ്ങൾ നടപടിക്രമങ്ങളെല്ലാം പാലിച്ച് 2020-ൽ കേരള പോലീസ്

ചട്ടങ്ങളെന്ന പേരിൽ എസ്.ആർ.ഒ. നം. 275/2020 ആയി 2020 ഏപ്രിൽ 16-ാം തീയതിയിലെ 1056-ാം നമ്പർ അസാധാരണ ഗസറ്റിൽ വിജ്ഞാപനം ചെയ്തിരുന്നുവെന്നും പ്രസ്തുത ചട്ടങ്ങളിൽ കേരള പോലീസ് സേനയിലെ അസോസിയേഷനുകളുടെ പ്രവർത്തനങ്ങളുമായി ബന്ധപ്പെട്ട് ചില ഭേദഗതികൾ ആവശ്യമായി കണ്ടതിനാൽ ഈ ചട്ടങ്ങളിലെ ഒൻപതാം ചട്ടം ഭേദഗതി ചെയ്യാൻ തീരുമാനിച്ചതിന്റെ അടിസ്ഥാനത്തിൽ 2020-ലെ കേരള പോലീസ് ഭേദഗതി ചട്ടങ്ങൾ വിഷയ നിർണ്ണയ സമിതിയുടെ സാധൂകരണത്തിന് വിധേയമായി 26-05-2020-ലെ 1266-ാം നമ്പർ അസാധാരണ ഗസറ്റിൽ എസ്.ആർ.ഒ. നം 345/2020 ആയി വിജ്ഞാപനം ചെയ്തെങ്കിലും കോവിഡ് 19-ന്റെ ഒന്നാം തരംഗവും തുടർന്നുള്ള മാസങ്ങളിലെ ലോക്ക് ഡൗണും കാരണം ഈ രണ്ട് എസ്.ആർ.ഒ.-കളും സഭയുടെ മേശപ്പുറത്ത് വയ്ക്കുന്നതിന് കാലതാമസം നേരിട്ടതിനെത്തുടർന്ന് കാലതാമസപത്രിക സഹിതം സമർപ്പിക്കുകയും 01-06-2021-ന് മൂലചട്ടം സഭയുടെ മേശപ്പുറത്ത് വയ്ക്കുകയും ചെയ്തുവെന്നും 07-09-2020-ന് കൂടിയ വിഷയനിർണ്ണയ സമിതി ഭേദഗതി ചട്ടം പരിഗണിക്കുകയും ഭേദഗതി കൂടാതെ സാധൂകരിക്കുകയും ചെയ്തിനെത്തുടർന്ന് പ്രസ്തുത വിജ്ഞാപനം കാലതാമസപത്രിക

സഹിതം നിയമസഭയുടെ മേശപ്പുറത്ത് വയ്ക്കുന്നതിനായി നിയമസഭാ സെക്രട്ടേറിയറ്റിന് സമർപ്പിച്ചിട്ടുണ്ടെന്നും പുതിയ ഭേദഗതിയുമായി പ്രസ്തുത ചട്ടത്തിലെ ഭേദഗതി നിർദ്ദേശങ്ങൾക്ക് യാതൊരു ബന്ധവുമില്ലാത്തതിനാൽ എസ്.ആർ.ഒ. നം. 345/2020 ഭേദഗതി സർക്കാർ മറച്ചുവെച്ചുവെന്നും നിയമസഭാംഗങ്ങളുടെ അവകാശം കവർന്നെടുത്തുവെന്നുമുള്ള പരാമർശം ശരിയല്ലെന്നും ഇക്കാര്യത്തിൽ കാലതാമസം നേരിട്ടിട്ടുണ്ടോ എന്നുള്ളത് സംബന്ധിച്ച് പരിശോധിക്കുന്നതാണെന്നും നിയമം, വ്യവസായം, കയർ വകുപ്പുമന്ത്രി വിശദീകരണം നൽകുകയുണ്ടായി.

ബഹുമാനപ്പെട്ട സ്പീക്കർ താഴെപ്പറയുംപ്രകാരം റൂളിംഗ് നൽകി.

“2020 ഏപ്രിൽ 16-ാംതീയതി വിജ്ഞാപനം ചെയ്ത മൂലചട്ടങ്ങൾ കോവിഡ് പശ്ചാത്തലത്തിൽ സഭാ സമ്മേളനങ്ങൾ ഒഴിവാക്കപ്പെട്ട സാഹചര്യത്തിൽ 01.06.2021-നും 23.07.2021-നും സഭയുടെ മേശപ്പുറത്ത് വെച്ചിട്ടുണ്ട്.”

ഭേദഗതി ചട്ടങ്ങളും മൂലചട്ടങ്ങൾക്കൊപ്പം ആ ദിവസങ്ങളിൽ സഭയുടെ മേശപ്പുറത്ത് വയ്ക്കേണ്ടതായിരുന്നു. നിയമസഭാ നടപടി ചട്ടം 166 (1)-ൽ ഏതൊരു ചട്ടവും, ബന്ധപ്പെട്ട സബ്ജക്ട് കമ്മിറ്റിയുടെ മുൻകൂർ പരിശോധനയ്ക്കുശേഷമോ പരിശോധന കൂടാതെയോ, പുറപ്പെടുവിച്ചുകഴിഞ്ഞാൽ ഉടൻതന്നെ നിർദ്ദിഷ്ട കാലയളവിലേയ്ക്ക് സഭയുടെ മേശപ്പുറത്ത് വയ്ക്കേണ്ടതാണെന്ന് വ്യവസ്ഥ ചെയ്തിട്ടുണ്ട്. മൂലനിയമമായ 2011-ലെ കേരള പോലീസ് ആക്ടിലും അപ്രകാരമാണ് വ്യവസ്ഥ ചെയ്യപ്പെട്ടിരിക്കുന്നത്. ആയതിനാൽ യാതൊരുവിധ അവിഷ്കരതയും ഈ വിഷയത്തിൽ ഉണ്ടാകേണ്ട കാര്യമില്ല. ഇക്കാര്യത്തിൽ വിശദമായ അന്വേഷണം നടത്തി

യുക്തമായ നടപടി സ്വീകരിക്കണമെന്നും ഇത്തരം വീഴ്ചകൾ
ആവർത്തിക്കാതിരിക്കാൻ കർശന മാർഗ്ഗനിർദ്ദേശം
പുറപ്പെടുവിക്കേണ്ടതുമാണ്.

സഭയുടെ മേശപ്പുറത്ത് വയ്ക്കേണ്ട രേഖകൾ യഥാസമയം
വയ്ക്കുന്നില്ലെന്ന പരാതികൾ സഭാതലത്തിൽ ആവർത്തിച്ച്
ഉയർന്നുവരുന്ന സാഹചര്യത്തിൽ ചീഫ് സെക്രട്ടറി തലത്തിൽ
ഇക്കാര്യങ്ങൾ വിശദമായി പരിശോധിച്ച് കർശനമായ പരിഹാര
നടപടികൾ സ്വീകരിക്കേണ്ടതാണ്.”